

Na'e pāhia 'a Losi 'i he ongo'i hangē na'e 'ikai talitali lelei iā.



Ko e Lotu 'a Losí

Fai 'e Lucy Stevenson Ewell
(Makatu'unga 'i ha talanoa mo'oni)

Na'e lī 'e Losi 'ene kató ki he falikí. Ko e toki 'osi ia hono 'aho ua 'i he'ene kalasi fo'ou. Pea na'e 'ikai ko ha 'aho lelei ia.

"Ko e hā e me'a 'oku hokó?"
Ko e fehu'i ange ia 'a e Fine'eikí.

Na'á ne tō tangutu hifo 'i he seá. Na'á ne pehē ange, "Na'e lea ta'e'ofa mai ha ni'ihi 'o e fānau 'i he'eku kalasi kiate au. Fekau'aki mo hoku kili lanu melomeló."

Na'e 'ikai tokolahi ha ni'ihi 'i he akó na'e lanu tatau honau kilí mo

Losí, ko ia na'á ne ongo'i hangē 'oku 'ikai fiema'u iá. Ka na'e hanga 'e he fakamatalilí 'o 'ai ia ke ne ongo'i lotomamahi ange.

Na'e fofonga hoha'a 'ene fa'eé. Na'á ne pehē ange, "Kātaki pē."
Na'á ne fā'ofua kia Losi. "Te u talanoa ki ai mo ho'o faiakó."

Ka 'i he 'aho hono hokó 'i he akó, na'e toe fakamatalilí pē 'a Losi. Na'e angakovi ha tamasi'i 'e taha 'i he'ene kalasi kiate ia he 'ahó kakato.

Na'e ongo'i lotomamahi 'a Losi. Ka na'á ne toe ongo'i 'ita foki. 'I he taimi 'e ni'ihi 'i he'ene angakovi kia Losí, na'á ne toe fakafepaki atu. Ka na'e 'ikai ke ne ongo'i fiemālie ai.

'I ha 'aho 'e taha 'i he foki 'a Losi mei he akó, na'á ne lele hangatonu pē ki hono lokí. Na'á ne fo'i 'i hono fakamatalilí iá. Na'á ne pāhia 'i he ongo'i hangē 'oku 'ikai fiema'u iá. Na'á ne fo'ohifo 'i hono piló peá ne tangi.

Na'á ne fakakaukau 'o pehē, ko e hā te u fai? . Na'e 'ikai ke ne fie ongo'i pehē 'i he toenga 'o e ta'u fakaakó.

Na'e holoholo'i 'e Losi hono matá. Na'á ne sio hake leva ki he kī'i tā tongitongi 'o Sīsū na'e 'i he'ene tuku'anga tohí. Na'e 'oange ia 'e he Fine'eikí kia Losi ke tokoni ke ne manatu'i 'a Sīsū.

Na'á ne fakakaukau, mahalo 'oku totonu ke u lotu. Na'á ne tū'ulutui hifo 'o kūnima.

"Tamai Hēvani, 'oku ou loto mamahi 'aupito. 'Oku angakovi mai hoku kaungā akó kiate au koe-'uhí ko hoku kili lanu melomeló, pea 'oku ou ongo'i lotomamahi ai. Kātaki 'o tokoni'i mu'a au."

Na'á ne ongo'i fiefia 'i hono fakahā ki he Tamai Hēvani 'ene ngaahi ongó. Na'á ne 'ilo'i 'okú Ne fanongo mai. Na'á ne ongo'i māfana mo 'ofa'i, 'o hangē na'e

takatakai'i ia 'e ha sipi kafu moluú. Na'á ne ongo'i na'e faka-'ofo'ofa e lanu hono kilí. Ko ha 'ofefine ia 'o e 'Otuá, 'okú Ne 'ofa 'iate ia.

'I he 'osi e lotu 'a Losí, na'á ne ma'u ha fo'i fakakaukau. Mahalo pē na'e 'i ai mo ha toe me'a lahi ange te ne lava 'o fai ke tokoni ai 'i hono 'apiakó.

'I he uike hono hokó, na'e talanoa 'a Losi mo 'ene fa'eé ki he kakai na'a nau tokanga'i e 'apiakó fekau'aki mo e me'a na'e hoko 'i hono loki akó. Na'e fakasiosio 'e Losi e fānau kehe 'i he akó na'e fakamamahi'i pea fakakaungāme'a kiate kinautolu. Na'á ne feinga ke tukunoa'i e kī'i tamasi'i na'á ne fakamatalilí iá. Pea 'i he lotú he Sāpaté, na'á ne vahevahe 'ene fakamo'oni 'oku 'ofa 'a e Tamai Hēvani ki he tokotaha kotoa pē.

Na'e 'ikai faka'au ke saiangē e ngaahi me'a 'i he akó he taimi pē ko iá. Ka 'i he taimi na'e fai-ngata'a a'i, na'e manatu'i 'e Losi e ongo na'á ne ma'u lolotonga 'ene lotú. Ko ha fānau ia 'a e 'Otuá, pea na'e 'ofa'i ia. Pea koe-'uhí na'á ne 'ilo'i ia, te ne lava 'o fai ha fa'ahinga me'a pē. ●



NGAAHI TOKONI 'A LOSI KI HONO TO 'O ATU 'O E LAULANÚ

KO E LAULANÚ ko e taimi ia 'oku fakahoko ai ha fa'ahinga anga ta'etotonu ki ha kakai koe 'uhí ko e lanu honau kilí pe hisitōlia fakafāmilí. Ko e me'a eni te ke lava 'o fai:

- Manatu'i ko e fānau koe 'a e 'Otuá.
- Feohi mo e tokotaha kotoa pē 'i he 'ofa, anga 'ofa mo e faka'apa'apa. Manatu'i ko e fānau foki kinautolu 'a e 'Otuá.
- Kapau 'oku fakamamahi'i koe pe te ke sio ki ha taha 'oku fakamamahi'i, talanoa ki ha tokotaha lahi. Loto to 'a, kae 'oua na 'á ke tali 'aki 'a e anga ta 'e 'ofa tatau na'e fakahaa 'i atu kiate koé.
- Vahevahe ho 'o a 'usiá mo e ni'ihi kehé. Tokoni'i kinautolu ke nau 'ilo'i 'oku 'ikai ke nau tuenoa.
- Tokoni'i 'a e ni'ihi kehé 'oku fakahoko ha ngaahi anga ta'etotonu kiate kinautolú. Hoko ko ha kaungāme'a kiate kinautolu.



'O TA FAKATATA 'A SHAWNA J. C. TENNEY